



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ລັດຖະບານ

ເລກທີ 348 /ລບ
ນະຄອນຫຼວງວຽງຈັນ, ວັນທີ 16.11.2017.

ດໍາລັດ

ວ່າດ້ວຍມາດຕະຖານພື້ນທຸກ ແລະ ມາດຕະຖານພັດທະນາ

- ອີງຕາມກົດໝາຍ ວ່າດ້ວຍລັດຖະບານ ສະບັບເລກທີ 04/ສພຊ, ລົງວັນທີ 08 ພະຈິກ 2016;
- ອີງຕາມດໍາລັດ ຂອງນາຍົກລັດຖະມົນຕີ ສະບັບເລກທີ 99/ນຍ, ລົງວັນທີ 09 ມີນາ 2017 ວ່າດ້ວຍການຈັດຕັ້ງ ແລະ ການເຄື່ອນໄຫວ ຂອງກະຊວງກະສິກໍາ ແລະ ປ່າໄມ້;
- ອີງຕາມໜັງສືສະເໜີ ສະບັບເລກທີ 1078/ກປ, ລົງວັນທີ 27 ກັນຍາ 2017 ຂອງກະຊວງກະສິກໍາ ແລະ ປ່າໄມ້.

ລັດຖະບານ ອອກດໍາລັດ:

ໝວດທີ 1

ບົດບັນຍັດທົ່ວໄປ

ມາດຕາ 1 ຈຸດປະສົງ

ດໍາລັດສະບັບນີ້ ກໍານົດມາດຕະຖານພື້ນທຸກ ແລະ ມາດຕະຖານພັດທະນາເພື່ອເປັນພື້ນຖານ ໃຫ້ແກ່ການກໍານົດເປົ້າໝາຍແກ້ໄຂຄວາມທຸກຍາກ, ແນໃສ່ສ້າງຄອບຄົວ, ບ້ານພັດທະນາ, ບ້ານໃຫຍ່ເປັນຕົວເມືອງໃນຊົນນະບົດ ແລະ ເມືອງເຂັ້ມແຂງຮອບດ້ານ ຕາມມະຕິກອງປະຊຸມໃຫຍ່ຂອງພັກ ແລະ ແຜນພັດທະນາເສດຖະກິດ-ສັງຄົມ ແຫ່ງຊາດ ໃນແຕ່ລະໄລຍະ ໃຫ້ປະກົດຜົນເປັນຈິງ.

ມາດຕາ 2 ມາດຕະຖານພື້ນທຸກ ແລະ ມາດຕະຖານພັດທະນາ

ມາດຕະຖານພື້ນທຸກ ແມ່ນການກໍານົດເງື່ອນໄຂພື້ນຖານທາງດ້ານເສດຖະກິດ-ສັງຄົມ ເພື່ອວັດແທກຄອບຄົວ, ບ້ານ, ເມືອງພື້ນທຸກ ໃຫ້ສອດຄ່ອງກັບສະພາບຄວາມເປັນຈິງ ຂອງປະເທດ ໃນແຕ່ລະໄລຍະ.

ມາດຕະຖານພັດທະນາ ແມ່ນການກໍານົດບັນດາເງື່ອນໄຂທີ່ມີລັກສະນະຮອບດ້ານ ເພື່ອວັດແທກຜົນສໍາເລັດຂອງການສ້າງຄອບຄົວ, ບ້ານພັດທະນາ, ບ້ານໃຫຍ່ເປັນຕົວເມືອງໃນຊົນນະບົດ ແລະ ເມືອງເຂັ້ມແຂງຮອບດ້ານໃຫ້ສອດຄ່ອງກັບສະພາບຄວາມເປັນຈິງ ຂອງປະເທດ ໃນແຕ່ລະໄລຍະ.

ມາດຕາ 3 ການອະທິບາຍຄໍາສັບ

ຄໍາສັບ ທີ່ນໍາໃຊ້ໃນດໍາລັດສະບັບນີ້ ມີຄວາມໝາຍດັ່ງນີ້:

1. ພື້ນທຸກ ໝາຍເຖິງການບັນລຸປັດໄຈພື້ນຖານ ໃນການດຳລົງຊີວິດປະຈຳວັນ ຄື: ມີອາຫານການກິນ ທີ່ສາມາດຕອບສະໜອງພະລັງງານ 2.100 ກິໂລກາລໍລີ ຕໍ່ຄົນ ຕໍ່ມື້ ຂຶ້ນໄປ, ມີເຄື່ອງນຸ່ງຫົ່ມ, ມີທີ່ຢູ່ອາໄສຖາວອນ, ສາມາດໃຊ້ຈ່າຍບິນປົວ ເວລາເຈັບເປັນ ແລະ ໃນການສຶກສາ ຂັ້ນພື້ນຖານ, ສາມາດເຂົ້າເຖິງຕາໜ່າງການບໍລິການສາທາລະນະ ຂັ້ນພື້ນຖານ;
2. ພັດທະນາ ໝາຍເຖິງໜາກຜົນ ຂອງຂະບວນວິວັດແຫ່ງການສ້າງສາ ທີ່ບັນລຸເງື່ອນໄຂ, ມາດຕະຖານ ໃນການພັດທະນາ ຄື:
 - ລະບົບການເມືອງມີຄວາມໝັ້ນແໜ້ນ ເຂັ້ມແຂງ;
 - ສັງຄົມມີຄວາມເປັນລະບຽບຮຽບຮ້ອຍ ແລະ ມີຄວາມສະຫງົບ ຢ່າງໝັ້ນແໜ້ນ;
 - ປະຊາຊົນມີຄວາມສາມັກຄີປອງດອງ, ມີຄວາມຕື່ມຕົວທາງດ້ານການເມືອງ, ມີສະຕິເຄົາລົບ ແລະ ປະຕິບັດລະບຽບກົດໝາຍ;
 - ປະຊາຊົນໄດ້ເຂົ້າເຖິງການບໍລິການສາທາລະນະ ຂັ້ນພື້ນຖານ ແລະ ພື້ນທຸກ;
 - ພື້ນຖານດ້ານເສດຖະກິດ-ສັງຄົມ ມີການຂະຫຍາຍຕົວຢ່າງຕໍ່ເນື່ອງ ແລະ ຍືນຍົງ;
 - ຊັບພະຍາກອນທຳມະຊາດ ແລະ ສິ່ງແວດລ້ອມ ໄດ້ຮັບການຄຸ້ມຄອງ, ປົກປັກຮັກສາ ແລະ ນຳໃຊ້ຕາມທິດສີຂຽວ ແລະ ຍືນຍົງ;
3. ບໍລິການສາທາລະນະ ຂັ້ນພື້ນຖານ ໝາຍເຖິງການບໍລິການດ້ານສາທາລະນະປະໂຫຍດ ທີ່ອົງການລັດ, ພາກສ່ວນທຸລະກິດ ແລະ ອົງການຈັດຕັ້ງສັງຄົມສະໜອງໃຫ້ແກ່ປະຊາຊົນ ເປັນຕົ້ນ ດ້ານສາທາລະນະສຸກ, ການສຶກສາ, ການຄົມມະນາຄົມ, ການຂົນສົ່ງ, ຂໍ້ມູນຂ່າວສານ, ພະລັງງານ ແລະ ນໍ້າສະອາດ, ພື້ນຖານວັດຖຸເຕັກນິກ, ການເງິນ ແລະ ການຊື້ຂາຍ, ຄວາມສະຫງົບປອດໄພ ແລະ ດ້ານອື່ນ ທີ່ເປັນຂໍ້ສະດວກພື້ນຖານ ເອື້ອອຳນວຍໃຫ້ແກ່ການດຳລົງຊີວິດ ແລະ ທຳມາຫາກິນ;
4. ຄອບຄົວ ໝາຍເຖິງຈຸລັງໜຶ່ງຂອງສັງຄົມ ຊຶ່ງມີ ຜົວ, ເມຍ, ລູກ ຫຼື ສະມາຊິກອື່ນໃນຄອບຄົວ ທີ່ມີສາຍພົວພັນຊຶ່ງກັນ ແລະ ກັນ ແລະ ດຳລົງຊີວິດຮ່ວມກັນ ໂດຍມີສຳມະໂນຄົວຢັ້ງຢືນຢ່າງຖືກຕ້ອງ.
5. ຊົນນະບົດ ໝາຍເຖິງພື້ນທີ່ ຢູ່ນອກນະຄອນ, ເທດສະບານແຂວງ, ເທດສະບານເມືອງ ຊຶ່ງແມ່ນບ່ອນດຳລົງຊີວິດຂອງພົນລະເມືອງ ທີ່ປະກອບອາຊີບກະສິກຳເປັນຕົ້ນຕໍ ຢູ່ພາຍໃຕ້ການປົກຄອງ ຂອງອົງການປົກຄອງບ້ານ;

ໝວດທີ 2

ການກຳນົດມາດຕະຖານພື້ນທຸກ

ມາດຕາ 4 ມາດຕະຖານຄອບຄົວພື້ນທຸກ

ຄອບຄົວພື້ນທຸກ ແມ່ນຄອບຄົວທີ່ມີເງື່ອນໄຂ ດັ່ງນີ້:

1. ມີທີ່ຢູ່ອາໄສແໜ້ນໜາ ປອດໄພ;
2. ມີຊັບສິນ ແລະ ເຄື່ອງໃຊ້ຕ່າງໆ ທີ່ຈຳເປັນສຳລັບການດຳລົງຊີວິດ ແລະ ທຳມາຫາກິນ;
3. ມີແຮງງານ ແລະ ມີອາຊີບ ຫຼື ແຫຼ່ງລາຍຮັບໝັ້ນຄົງ;
4. ສະມາຊິກໃນຄອບຄົວ ໃນເກນອາຍຸໄດ້ຮັບການສຶກສາ ໃນລະດັບມັດທະຍົມຕົ້ນ;
5. ຊົມໃຊ້ນໍ້າສະອາດ ແລະ ພະລັງງານໝັ້ນຄົງ;
6. ເຂົ້າເຖິງການບໍລິການສາທາລະນະ ຂັ້ນພື້ນຖານ.

ມາດຕາ 5 ມາດຕະຖານບ້ານພື້ນທຸກ

ບ້ານພື້ນທຸກ ແມ່ນບ້ານທີ່ມີເງື່ອນໄຂຄົບຖ້ວນ ດັ່ງນີ້:

1. ມີຫຼືເຂົ້າເຖິງ ໂຮງຮຽນປະຖົມ ຫຼື ໂຮງຮຽນມັດທະຍົມຕອນຕົ້ນ;
2. ມີຫຼືເຂົ້າເຖິງ ສຸກສາລາ ຫຼື ການບໍລິການສຸຂະພາບ ຂັ້ນພື້ນຖານ;
3. ມີແຫຼ່ງນໍ້າສະອາດ;
4. ມີເສັ້ນທາງຄົມມະນາຄົມ ທີ່ສາມາດທຽວໄດ້ຕະຫຼອດປີ;
5. ເຂົ້າເຖິງການບໍລິການດ້ານໂທລະຄົມມະນາຄົມ ແລະ ການຂົນສົ່ງ;
6. ມີຫຼືເຂົ້າເຖິງ ການຊື້-ຂາຍ ແລະ ແລກປ່ຽນສິນຄ້າ ຫຼື ຕະຫຼາດ;
7. ມີຕາຂ່າຍໄຟຟ້າໃນລະບົບ;
8. ມີຄອບຄົວພື້ນທຸກກວມ 70% (ເຈັດສິບສ່ວນຮ້ອຍ) ຂຶ້ນໄປ ຂອງຈຳນວນຄອບຄົວທັງໝົດ ພາຍໃນບ້ານ. ບ້ານທີ່ບໍ່ບັນລຸ 8 ເງື່ອນໄຂ ເທິງນີ້ ຖືວ່າເປັນບ້ານທຸກ.

ມາດຕາ 6 ມາດຕະຖານເມືອງພື້ນທຸກ

ເມືອງພື້ນທຸກ ແມ່ນເມືອງທີ່ມີເງື່ອນໄຂຄົບຖ້ວນ ດັ່ງນີ້:

1. ມີໂຮງຮຽນມັດທະຍົມສົມບູນ;
2. ມີໂຮງໝໍເມືອງ ຫຼື ເຂົ້າເຖິງການບໍລິການຂອງໂຮງໝໍແຂວງ ຫຼື ສູນກາງ;
3. ເທດສະບານເມືອງ ໄດ້ຊົມໃຊ້ນໍ້າປະປາຊຸມຊົນ ຫຼື ລະບົບນໍ້າປະປາ;
4. ເທດສະບານເມືອງ ໄດ້ຈັດຕັ້ງປະຕິບັດຕາມແຜນຜັງ;
5. ມີເສັ້ນທາງເຂົ້າເຖິງທຽວໄດ້ຕະຫຼອດປີ ແລະ ເຊື່ອມຈອດກັບທຸກໆບ້ານ ພາຍໃນເມືອງ;
6. ມີລະບົບໂທລະຄົມມະນາຄົມ, ການຂົນສົ່ງ ແລະ ຂໍ້ມູນຂ່າວສານ;
7. ມີຕະຫຼາດຊື້-ຂາຍສິນຄ້າ ເປັນປົກກະຕິ;
8. ຊັບພະຍາກອນທຳມະຊາດ ແລະ ສິ່ງແວດລ້ອມ ໄດ້ຮັບການຄຸ້ມຄອງ, ປົກປັກຮັກສາ ແລະ ນຳໃຊ້ຢ່າງມີປະສິດທິຜົນ;
9. ມີບ້ານພື້ນທຸກຫຼາຍກວ່າ 70% (ເຈັດສິບສ່ວນຮ້ອຍ)ຂຶ້ນໄປ ຂອງຈຳນວນບ້ານທັງໝົດ ພາຍໃນເມືອງ. ເມືອງທີ່ບໍ່ບັນລຸ 9 ເງື່ອນໄຂ ເທິງນີ້ ຖືວ່າເປັນເມືອງທຸກ.

ໝວດທີ 3

ການກຳນົດມາດຕະຖານພັດທະນາ

ມາດຕາ 7 ມາດຕະຖານຄອບຄົວພັດທະນາ

ຄອບຄົວພັດທະນາ ແມ່ນຄອບຄົວທີ່ມີເງື່ອນໄຂຄົບຖ້ວນ ດັ່ງນີ້:

1. ມີຄວາມສາມັກຄີ ແລະ ມີຄວາມຕື່ນຕົວ ເປັນເຈົ້າໃນການສ້າງສາພັດທະນາ;
2. ຕື່ນຕົວເປັນເຈົ້າການ ເຂົ້າຮ່ວມ ແລະ ປະກອບສ່ວນວຽກງານບ້ອງກັນຊາດ-ບ້ອງກັນຄວາມສະຫງົບ;
3. ບັນລຸເງື່ອນໄຂດ້ານການສຶກສາວັດທະນະທຳ-ສັງຄົມ;
4. ເປັນເຈົ້າການຄຸ້ມຄອງ, ປົກປັກຮັກສາ ແລະ ນຳໃຊ້ຊັບພະຍາກອນທຳມະຊາດ ແລະ ສິ່ງແວດລ້ອມຢ່າງມີປະສິດທິຜົນແລະຍືນຍົງ;
5. ພື້ນທຸກ ແລະ ມີແຫຼ່ງລາຍຮັບໝັ້ນຄົງ.

ມາດຕາ 8 ມາດຕະຖານບ້ານພັດທະນາ

ບ້ານພັດທະນາ ແມ່ນບ້ານທີ່ມີເງື່ອນໄຂຄົບຖ້ວນ ດັ່ງນີ້:

1. ປະຊາຊົນພາຍໃນບ້ານ ມີຄວາມສາມັກຄີປອງດອງ, ມີສະຕິເຄົາລົບປະຕິບັດກົດໝາຍ ແລະ ຕື່ນຕົວ ເປັນເຈົ້າການ ໃນການສ້າງສາພັດທະນາ;
2. ລະບົບການເມືອງຂອງບ້ານ ມີຄວາມໝັກແໜ້ນ ເຂັ້ມແຂງ;
3. ບັນລຸເງື່ອນໄຂດ້ານປ້ອງກັນຊາດ ແລະ ປ້ອງກັນຄວາມສະຫງົບ;
4. ເສດຖະກິດມີການຂະຫຍາຍຕົວຢ່າງຕໍ່ເນື່ອງ;
5. ມີແຜນຜັງບ້ານທີ່ດີ ແລະ ມີການຈັດຕັ້ງປະຕິບັດຕາມແຜນຜັງ;
6. ມີແຜນຜັງການນໍາໃຊ້ທີ່ດິນ 3 ປະເພດ (ດິນປູກສ້າງ, ດິນທໍາການຜະລິດ ແລະ ດິນສາທາລະນະ ເພື່ອຮັບໃຊ້ແກ່ການພັດທະນາ ແລະ ການບໍລິການ);
7. ມີເສັ້ນທາງຄົມມະນາຄົມເຂົ້າເຖິງ ທຽວໄດ້ຕະຫຼອດປີຢ່າງສະດວກ;
8. ປະຊາຊົນພາຍໃນບ້ານ ໄດ້ເຂົ້າເຖິງການບໍລິການສາທາລະນະ ຢ່າງສະດວກ;
9. ບັນລຸເງື່ອນໄຂດ້ານການສຶກສາວັດທະນະທໍາ-ສັງຄົມ;
10. ມີການຄຸ້ມຄອງ, ປົກປັກຮັກສາ ແລະ ນໍາໃຊ້ຊັບພະຍາກອນທໍາມະຊາດ ແລະ ສິ່ງແວດລ້ອມຢ່າງມີປະສິດທິຜົນແລະຍືນຍົງ;
11. ເປັນບ້ານພື້ນທຸກ ແລະ ມີຄອບຄົວພັດທະນາ 85% (ແປດສິບຫ້າສ່ວນຮ້ອຍ) ຂຶ້ນໄປ.

ມາດຕາ 9 ມາດຕະຖານເມືອງເຂັ້ມແຂງຮອບດ້ານ

ເມືອງເຂັ້ມແຂງຮອບດ້ານ ແມ່ນເມືອງທີ່ມີເງື່ອນໄຂຄົບຖ້ວນ ດັ່ງນີ້:

1. ລະບົບການເມືອງໝັກແໜ້ນ ເຂັ້ມແຂງ;
2. ມີຄວາມເຂັ້ມແຂງທາງດ້ານປ້ອງກັນຊາດ ແລະ ປ້ອງກັນຄວາມສະຫງົບ;
3. ມີພື້ນຖານໂຄງລ່າງດ້ານການຜະລິດ ແລະ ການບໍລິການທີ່ໝັກແໜ້ນ;
4. ແຜນຜັງເມືອງດີ, ປະຕິບັດຖືກຕ້ອງຕາມແຜນຜັງ ແລະ ມີຄວາມສະອາດງາມຕາ;
5. ເສດຖະກິດມີການຂະຫຍາຍຕົວ ໝັກແໜ້ນ,ຕໍ່ເນື່ອງ, ມີຄວາມເຂັ້ມແຂງດ້ານງົບປະມານການເງິນ;
6. ພາຍໃນເທດສະບານເມືອງ ມີລະບົບເສັ້ນທາງສະດວກດີ, ເຊື່ອມຈອດກັບເທດສະບານແຂວງ ແລະ ທຸກໆບ້ານພາຍໃນເມືອງ;
7. ບັນລຸເງື່ອນໄຂດ້ານການສຶກສາ, ວັດທະນະທໍາ-ສັງຄົມ;
8. ການບໍລິການສາທາລະນະ ທົ່ວເຖິງ ແລະ ສະດວກ;
9. ມີການຄຸ້ມຄອງ, ປົກປັກຮັກສາ ແລະ ນໍາໃຊ້ຊັບພະຍາກອນທໍາມະຊາດ ແລະ ສິ່ງແວດລ້ອມຢ່າງມີປະສິດທິຜົນແລະຍືນຍົງ;
10. ບ້ານພັດທະນາກວມ 85% (ແປດສິບຫ້າສ່ວນຮ້ອຍ) ຂຶ້ນໄປ.

ມາດຕາ 10 ມາດຕະຖານບ້ານໃຫຍ່ເປັນຕົວເມືອງໃນຊົນນະບົດ

ບ້ານໃຫຍ່ເປັນຕົວເມືອງໃນຊົນນະບົດ ແມ່ນບ້ານທີ່ມີເງື່ອນໄຂຄົບຖ້ວນ ດັ່ງນີ້:

1. ເປັນບ້ານພັດທະນາ ຢູ່ຊົນນະບົດ ທີ່ຕັ້ງຢູ່ຫ່າງຈາກໃຈກາງເມືອງ ຫຼື ເທດສະບານ ໃນລະດັບທີ່ແນ່ນອນ;
2. ເປັນໃຈກາງທາງດ້ານເສດຖະກິດ, ວັດທະນະທໍາ-ສັງຄົມ, ປ້ອງກັນຊາດ-ປ້ອງກັນຄວາມສະຫງົບ ໃຫ້ບັນດາບ້ານອ້ອມຂ້າງ;
3. ມີເສັ້ນທາງຄົມມະນາຄົມເຊື່ອມຈອດ ບັນດາບ້ານອ້ອມຂ້າງ ແລະ ເມືອງ ຫຼື ເທດສະບານ ຢ່າງສະດວກ;

4. ມີພື້ນຖານການຜະລິດ ແລະ ປຸງແຕ່ງເປັນສິນຄ້າ ທີ່ໜັ້ນຄົງ;
5. ມີຕະຫຼາດຖາວອນ ທີ່ມີການຊື້-ຂາຍ ເປັນປະຈຳ;
6. ມີສູນບໍລິການໄປສະນີ ຫຼື ໂທລະຄົມມະນາຄົມ;
7. ມີໜ່ວຍ ຫຼື ສູນບໍລິການເຕັກນິກກະສິກຳ ແລະ ປ່າໄມ້;
8. ມີໜ່ວຍບໍລິການຂອງທະນາຄານ ຫຼື ໜ່ວຍບໍລິການການເງິນຈຸລະພາກ ໃດໜຶ່ງ;
9. ມີສຸກສາລາ ຫຼື ໂຮງໝໍນ້ອຍ;
10. ມີລະບົບນໍ້າປະປາຊຸມຊົນ;
11. ມີຕາຂ່າຍໄຟຟ້າໃນລະບົບ;
12. ມີໂຮງຮຽນປະຖົມສົມບູນ ແລະ ມັດທະຍົມຕົ້ນ ຫຼື ມັດທະຍົມປາຍ;
13. ມີການຄຸ້ມຄອງ, ປົກປັກຮັກສາ ແລະ ນຳໃຊ້ຊັບພະຍາກອນທຳມະຊາດ ແລະ ສິ່ງແວດລ້ອມ ຢ່າງມີປະສິດທິຜົນ ແລະ ຍືນຍົງ;
14. ມີພົນລະເມືອງ 1000 ຄົນ ຂຶ້ນໄປ ສຳລັບບ້ານຢູ່ເຂດຊົນນະບົດພູດອຍ, ມີພົນລະເມືອງ 3000 ຄົນ ຂຶ້ນໄປ ສຳລັບບ້ານຢູ່ເຂດຊົນນະບົດທົ່ງພຽງ;

ໝວດທີ4

ການປະເມີນ, ການຍິ່ງຍືນ ແລະ ການຮັບຮອງ

ມາດຕາ 11 ການປະເມີນ

ການປະເມີນການພື້ນທຸກ ແລະ ພັດທະນາ ທົ່ວປະເທດ ດຳເນີນເປັນ 3 ໄລຍະຄື: ໄລຍະຕົ້ນ, ໄລຍະກາງ ແລະ ໄລຍະທ້າຍສະໄໝ ຂອງການຈັດຕັ້ງປະຕິບັດແຜນການພັດທະນາເສດຖະກິດ-ສັງຄົມ ແຕ່ລະໄລຍະ.

ການປະເມີນຄອບຄົວ, ບ້ານພັດທະນາ, ບ້ານໃຫຍ່ເປັນຕົວເມືອງໃນຊົນນະບົດ, ເມືອງເຂັ້ມແຂງຮອບດ້ານ ແມ່ນດຳເນີນເປັນແຕ່ລະປີ ໂດຍອີງຕາມມາດຕະຖານ ແລະ ເງື່ອນໄຂການພັດທະນາ ທີ່ແຕ່ລະກະຊວງ, ອົງການລັດ ທຽບເທົ່າກະຊວງ ກ່ຽວຂ້ອງວາງອອກ ແລະ ໃຫ້ສຳເລັດໃນເດືອນມິຖຸນາ ພ້ອມທັງສະຫຼຸບລາຍງານໃຫ້ ກະຊວງກະສິກຳ ແລະ ປ່າໄມ້ ໃນເດືອນກັນຍາ ເພື່ອສັງລວມ ແລະ ລາຍງານລັດຖະບານ.

ອົງການປົກຄອງທ້ອງຖິ່ນ ຫຼື ພາກສ່ວນອື່ນ ອາດຈັດຕັ້ງການປະເມີນການພື້ນທຸກ ເປັນແຕ່ລະປີ ໃນຂອບເຂດ ທ້ອງຖິ່ນ ແລະ ຂອບເຂດຄວາມຮັບຜິດຊອບຂອງຕົນ ໂດຍສະເພາະເຂດທີ່ມີໂຄງການແກ້ໄຂຄວາມທຸກຍາກ ຈັດຕັ້ງ ປະຕິບັດຢູ່.

ມາດຕາ 12 ການຍິ່ງຍືນ ແລະ ການຮັບຮອງ

ການຍິ່ງຍືນ ແລະ ການຮັບຮອງ ຄອບຄົວພື້ນທຸກ ແລະ ຄອບຄົວພັດທະນາ ແມ່ນນາຍບ້ານ ເປັນຜູ້ສະເໜີຕໍ່ ເຈົ້າເມືອງ, ຫົວໜ້າເທດສະບານ, ເຈົ້ານະຄອນ ເພື່ອພິຈາລະນາອອກໃບຍິ່ງຍືນ ແລະ ຮັບຮອງ.

ການຍິ່ງຍືນ ແລະ ການຮັບຮອງ ບ້ານພື້ນທຸກ, ບ້ານພັດທະນາ ແລະ ບ້ານໃຫຍ່ເປັນຕົວເມືອງໃນຊົນນະບົດ ແມ່ນເຈົ້າເມືອງ, ຫົວໜ້າເທດສະບານ, ເຈົ້ານະຄອນ ເປັນຜູ້ສະເໜີ ຕໍ່ເຈົ້າແຂວງ, ເຈົ້າຄອງນະຄອນຫຼວງ ເພື່ອພິຈາລະນາ ອອກໃບຍິ່ງຍືນ ແລະ ຮັບຮອງ.

ການຍິ່ງຍືນ ແລະ ຮັບຮອງເມືອງພື້ນທຸກ ແລະ ເມືອງເຂັ້ມແຂງຮອບດ້ານ ແມ່ນເຈົ້າແຂວງ, ເຈົ້າຄອງນະຄອນ ຫຼວງ ເປັນຜູ້ສະເໜີ ຕໍ່ລັດຖະບານ ເພື່ອພິຈາລະນາ ອອກຂໍ້ຕົກລົງຍິ່ງຍືນ ແລະ ຮັບຮອງ.

ໝວດທີ 5

ໜ້າທີ່ ແລະ ຄວາມຮັບຜິດຊອບຂອງຂະແໜງການ ຂັ້ນສູນກາງ ແລະ ທ້ອງຖິ່ນ

ມາດຕາ 13 ໜ້າທີ່ ແລະ ຄວາມຮັບຜິດຊອບ ຂອງ ກະຊວງກະສິກໍາ ແລະ ປ່າໄມ້

ກະຊວງກະສິກໍາ ແລະ ປ່າໄມ້ ມີໜ້າທີ່ ແລະ ຄວາມຮັບຜິດຊອບຕົ້ນຕໍ ດັ່ງນີ້:

1. ຈັດຕັ້ງເຜີຍແຜ່ ເຊື່ອມຊຶມ ດໍາລັດສະບັບນີ້ ໃຫ້ບັນດາກະຊວງ, ອົງການຈັດຕັ້ງຂັ້ນສູນກາງ, ທ້ອງຖິ່ນ ແລະ ອົງການຈັດຕັ້ງສາກົນ ຮັບຮູ້ ແລະ ເຂົ້າໃຈ ຢ່າງທົ່ວເຖິງ;
2. ຄົ້ນຄວ້າອອກຄໍາແນະນໍາ, ຄຸ້ມຄອງ, ແບບສອບຖາມ ແລະ ນິຕິກຳອື່ນທີ່ກ່ຽວຂ້ອງ ເພື່ອເປັນບ່ອນອີງໃຫ້ແກ່ບັນດາຂະແໜງການ ຂັ້ນສູນກາງ ແລະ ທ້ອງຖິ່ນນໍາໄປຈັດຕັ້ງປະຕິບັດ ໃຫ້ມີຄວາມເປັນເອກະພາບກັນ ໃນທົ່ວປະເທດ;
3. ເປັນເຈົ້າການປະສານສົມທົບ ກັບບັນດາຂະແໜງການ ຂັ້ນສູນກາງ ແລະ ທ້ອງຖິ່ນ ເພື່ອສັງລວມແຜນການສ້າງຄອບຄົວ, ບ້ານພື້ນທຸກ ແລະ ບ້ານພັດທະນາ, ບ້ານໃຫຍ່ເປັນຕົວເມືອງໃນຊົນນະບົດ, ເມືອງພື້ນທຸກ, ເມືອງເຂັ້ມແຂງຮອບດ້ານ ຊຸກຍູ້ຕິດຕາມ ກວດກາ ການຈັດຕັ້ງປະຕິບັດ ແຕ່ລະໄລຍະ;
4. ເປັນເຈົ້າການປະສານສົມທົບ ກັບຂະແໜງການຕ່າງໆ ຈັດຕັ້ງການປະເມີນຜົນການພື້ນທຸກ ແລະ ພັດທະນາ ແລະ ສະຫຼຸບ ສັງລວມລາຍງານ ຜົນການປະເມີນ ເພື່ອສະເໜີລັດຖະບານ ພິຈາລະນາຮັບຮອງ ແລະ ປະກາດໃຊ້ ແຕ່ລະໄລຍະ;
5. ສ້າງເປັນຖານຂໍ້ມູນ, ຈັດຕັ້ງເຜີຍແຜ່ໂຄສະນາ ຜົນການປະເມີນການພື້ນທຸກ ແລະ ພັດທະນາໃຫ້ພາຍໃນ ແລະ ຕ່າງປະເທດ.
6. ເປັນເຈົ້າການພົວພັນຮ່ວມມືກັບຕ່າງປະເທດ, ພາກພື້ນ ແລະ ສາກົນ ກ່ຽວກັບວຽກງານການແກ້ໄຂຄວາມທຸກຍາກ ບົນພື້ນຖານກົດໝາຍ ແລະ ລະບຽບການ.

ມາດຕາ 14 ໜ້າທີ່ ແລະ ຄວາມຮັບຜິດຊອບຂອງ ກະຊວງ ແລະ ອົງການລັດທຽບເທົ່າກະຊວງ

ກະຊວງແລະອົງການລັດທຽບເທົ່າກະຊວງມີໜ້າທີ່ ແລະ ຄວາມຮັບຜິດຊອບ ດັ່ງນີ້:

1. ຈັດຕັ້ງເຜີຍແຜ່ເຊື່ອມຊຶມ ດໍາລັດສະບັບນີ້ ແລະ ນິຕິກຳ ຂອງຂະແໜງການສາຍຕັ້ງຂອງຕົນ ໃຫ້ພະນັກງານ-ລັດຖະກອນ ພາຍໃຕ້ຄວາມຮັບຜິດຊອບຂອງຕົນ ແຕ່ສູນກາງລົງຮອດທ້ອງຖິ່ນ ໃຫ້ຮັບຮູ້ ແລະ ເຂົ້າໃຈຢ່າງທົ່ວເຖິງ;
2. ຄົ້ນຄວ້າ, ກຳນົດມາດຕະຖານ ແລະ ເງື່ອນໄຂພື້ນທຸກ ແລະ ພັດທະນາ ພ້ອມທັງ ອອກຄໍາແນະນໍາ, ຝຶກອົບຮົມ ສ້າງຄວາມເຂັ້ມແຂງ ໃຫ້ພະນັກງານວິຊາການຂອງຕົນ ຢູ່ຂັ້ນສູນກາງ ແລະ ທ້ອງຖິ່ນ ທີ່ກ່ຽວຂ້ອງກັບຂະແໜງການຕົນ;
3. ສ້າງແຜນການ, ໂຄງການ ແລະ ແຜນງົບປະມານ ໃນການສ້າງຄອບຄົວ, ບ້ານພື້ນທຸກ ແລະ ພັດທະນາ, ບ້ານໃຫຍ່ເປັນຕົວເມືອງໃນຊົນນະບົດ, ເມືອງພື້ນທຸກ, ເມືອງເຂັ້ມແຂງຮອບດ້ານ ຕາມມາດຕະຖານ ແລະ ເງື່ອນໄຂທີ່ກ່ຽວຂ້ອງກັບຂະແໜງການຕົນ ແລະ ຈັດຕັ້ງປະຕິບັດແຜນດັ່ງກ່າວ ໃນແຕ່ລະໄລຍະ;
4. ປະເມີນຄອບຄົວ, ບ້ານພື້ນທຸກ ແລະ ພັດທະນາ, ບ້ານໃຫຍ່ເປັນຕົວເມືອງໃນຊົນນະບົດ, ເມືອງພື້ນທຸກ ແລະ ເມືອງເຂັ້ມແຂງຮອບດ້ານ ຕາມມາດຕະຖານ ທີ່ກ່ຽວຂ້ອງກັບຂະແໜງການຕົນ ພ້ອມທັງຄົ້ນຄວ້າວິໄຈ ແລະ ຍັງຢືນຮັບຮອງ ຜົນການປະເມີນ ແລະ ສະຫຼຸບ ລາຍງານໃຫ້ກະຊວງກະສິກໍາ ແລະ ປ່າໄມ້ ພ້ອມທັງລາຍງານລັດຖະບານ ເພື່ອຊາບ.

ມາດຕາ 15 ໜ້າທີ່ ແລະ ຄວາມຮັບຜິດຊອບ ຂອງຂະແໜງການກະສິກໍາ ແລະ ປ່າໄມ້ ຂຶ້ນທ້ອງຖິ່ນ ຂະແໜງການກະສິກໍາ ແລະ ປ່າໄມ້ ຂຶ້ນທ້ອງຖິ່ນ ມີໜ້າທີ່ ແລະ ຄວາມຮັບຜິດຊອບ ດັ່ງນີ້:

1. ຈັດຕັ້ງ ເຜີຍແຜ່ ເຊື່ອມຊຶມ ດໍາລັດສະບັບນີ້, ຄໍາແນະນໍາ ແລະ ຄູ່ມື ໃນການຈັດຕັ້ງປະຕິບັດໃຫ້ບັນດາຂະແໜງການ ຂຶ້ນທ້ອງຖິ່ນ ໃຫ້ຮັບຮູ້ ແລະ ເຂົ້າໃຈ ຢ່າງທົ່ວເຖິງ;
2. ປະສານສົມທົບກັບບັນດາຂະແໜງການ ຂຶ້ນທ້ອງຖິ່ນກໍານົດແລະ ຈັດຕັ້ງປະຕິບັດແຜນການສ້າງຄອບຄົວ, ບ້ານພື້ນທຸກ ແລະ ພັດທະນາ, ບ້ານໃຫຍ່ເປັນຕົວເມືອງໃນຊົນນະບົດ, ເມືອງພື້ນທຸກ ແລະ ເມືອງເຂັ້ມແຂງຮອບດ້ານ ພ້ອມທັງ ຊຸກຍູ້ ຕິດຕາມກວດກາ ການຈັດຕັ້ງປະຕິບັດຕົວຈິງ;
3. ເປັນເຈົ້າການປະສານສົມທົບຂະແໜງການຂຶ້ນທ້ອງຖິ່ນ ດໍາເນີນການປະເມີນຄອບຄົວ, ບ້ານພື້ນທຸກ ແລະ ພັດທະນາ, ບ້ານໃຫຍ່ເປັນຕົວເມືອງໃນຊົນນະບົດ, ເມືອງພື້ນທຸກ ແລະ ເມືອງເຂັ້ມແຂງຮອບດ້ານ ໃນແຕ່ລະປີ;
4. ຄົ້ນຄວ້າວິໄຈ ແລະ ສະຫຼຸບ ສັງລວມລາຍງານຜົນການປະເມີນ ໃຫ້ຄະນະນໍາເມືອງ, ເທດສະບານ, ແຂວງ, ນະຄອນຫຼວງ ແລ້ວສັງລວມລາຍງານ ກະຊວງກະສິກໍາ ແລະ ປ່າໄມ້;
5. ສ້າງເປັນຖານຂໍ້ມູນ ຜົນການປະເມີນຄອບຄົວ, ບ້ານພື້ນທຸກ ແລະ ພັດທະນາ, ບ້ານໃຫຍ່ເປັນຕົວເມືອງໃນຊົນນະບົດ, ເມືອງພື້ນທຸກ ແລະ ເມືອງເຂັ້ມແຂງຮອບດ້ານ ໃນແຕ່ລະປີ ແລະ ເຜີຍແຜ່ໃຫ້ບັນດາຂະແໜງການ, ອົງການປົກຄອງ ແຕ່ລະຂັ້ນ, ອົງການຈັດຕັ້ງສັງຄົມ ແລະ ປະຊາຊົນ ຮັບຮູ້ຢ່າງທົ່ວເຖິງ.

ມາດຕາ 16 ໜ້າທີ່ ແລະ ຄວາມຮັບຜິດຊອບ ຂອງຂະແໜງການອື່ນ ຂຶ້ນທ້ອງຖິ່ນ ຂະແໜງການອື່ນ ຂຶ້ນທ້ອງຖິ່ນ ມີໜ້າທີ່ ແລະ ຄວາມຮັບຜິດຊອບ ດັ່ງນີ້:

1. ຈັດຕັ້ງ ເຜີຍແຜ່ ເຊື່ອມຊຶມ ດໍາລັດສະບັບນີ້, ຄໍາແນະນໍາ, ຄູ່ມືການຈັດຕັ້ງປະຕິບັດ ແລະ ຄໍາແນະນໍາຂອງຂະແໜງການສາຍຕັ້ງຂອງຕົນ ແລະ ຝຶກອົບຮົມໃຫ້ພະນັກງານ-ລັດຖະກອນ ຮັບຮູ້ ແລະ ເຂົ້າໃຈຢ່າງທົ່ວເຖິງ;
2. ສ້າງແຜນການ, ໂຄງການ ແລະ ແຜນງົບປະມານ ໃນການສ້າງຄອບຄົວ, ບ້ານພື້ນທຸກ ແລະ ບ້ານພັດທະນາ, ບ້ານໃຫຍ່ເປັນຕົວເມືອງໃນຊົນນະບົດ, ເມືອງພື້ນທຸກ ແລະ ເມືອງເຂັ້ມແຂງຮອບດ້ານ ຕາມມາດຕະຖານ ທີ່ກ່ຽວຂ້ອງກັບຂະແໜງການຕົນ ພ້ອມທັງ ຊຸກຍູ້ ຕິດຕາມ ກວດກາ ການຈັດຕັ້ງປະຕິບັດຕົວຈິງ;
3. ຈັດຕັ້ງການປະເມີນຄອບຄົວ, ບ້ານພື້ນທຸກ ແລະ ບ້ານພັດທະນາ, ບ້ານໃຫຍ່ເປັນຕົວເມືອງໃນຊົນນະບົດ, ເມືອງພື້ນທຸກ ແລະ ເມືອງເຂັ້ມແຂງຮອບດ້ານ ຕາມມາດຕະຖານ ທີ່ກ່ຽວຂ້ອງກັບຂະແໜງການຕົນ;
4. ຄົ້ນຄວ້າ ວິໄຈ ແລະ ສະຫຼຸບ ສັງລວມລາຍງານຜົນການປະເມີນ ໃຫ້ຄະນະນໍາເມືອງ, ແຂວງ ພິຈາລະນາ ຮັບຮອງຢັ້ງຢືນ ແລະ ສັງລວມລາຍງານໃຫ້ພະແນກ, ຫ້ອງການກະສິກໍາ ແລະ ປ່າໄມ້ ແລະ ຂະແໜງການສາຍຕັ້ງຂອງຕົນ.

ໝວດທີ 6

ບົດບັນຍັດສຸດທ້າຍ

ມາດຕາ 17 ການປັບປຸງ ແລະ ການປ່ຽນແປງມາດຕະຖານພື້ນທຸກ ແລະ ມາດຕະຖານພັດທະນາ

ມາດຕະຖານພື້ນທຸກແລະມາດຕະຖານພັດທະນາ ຈະມີການປັບປຸງ ແລະ ປ່ຽນແປງໄປຕາມການຂະຫຍາຍຕົວທາງດ້ານເສດຖະກິດ-ສັງຄົມ ໃນແຕ່ລະໄລຍະ;

ກະຊວງກະສິກໍາ ແລະ ປ່າໄມ້ ຮ່ວມກັບ ກະຊວງແຜນການ ແລະ ການລົງທຶນ, ກະຊວງພາຍໃນ ເປັນໃຈກາງປະສານສົມທົບ ກັບບັນດາກະຊວງ ແລະ ອົງການລັດທຽບເທົ່າກະຊວງ ທີ່ກ່ຽວຂ້ອງ ຂຶ້ນສູນກາງ ແລະ ທ້ອງຖິ່ນ ໃນການຄົ້ນຄວ້າ ປັບປຸງ ມາດຕະຖານດັ່ງກ່າວ ແລ້ວນໍາສະເໜີລັດຖະບານ ພິຈາລະນາ.

ມາດຕາ 18 ການຈັດຕັ້ງປະຕິບັດ

ມອບໃຫ້ກະຊວງກະສິກໍາ ແລະ ປ່າໄມ້ ປະສານສົມທົບ ກັບບັນດາກະຊວງ, ອົງການລັດທຽບເທົ່າກະຊວງ ແລະ ອົງການປົກຄອງທ້ອງຖິ່ນ ຈັດຕັ້ງປະຕິບັດ ດໍາລັດສະບັບນີ້ ໃຫ້ມີປະສິດທິຜົນ.

ບັນດາກະຊວງ, ອົງການລັດທຽບເທົ່າກະຊວງ ແລະ ອົງການປົກຄອງທ້ອງຖິ່ນ ຈົ່ງຮັບຮູ້ ແລະ ຈັດຕັ້ງປະຕິບັດ ດໍາລັດສະບັບນີ້ ຢ່າງເຂັ້ມງວດ.

ມາດຕາ 19 ຜົນສັກສິດ

ດໍາລັດສະບັບນີ້ ມີຜົນສັກສິດ ນັບແຕ່ວັນລົງລາຍເຊັນ ແລະ ພາຍຫຼັງໄດ້ລົງໃນຈົດໝາຍເຫດທາງລັດຖະການ 15 ວັນ.

ດໍາລັດສະບັບນີ້ ປ່ຽນແທນດໍາລັດ ວ່າດ້ວຍມາດຕະຖານຄວາມທຸກຍາກ ແລະ ມາດຕະຖານການພັດທະນາ ສະບັບເລກທີ 309/ນຍ, ລົງວັນທີ 14 ພະຈິກ 2013.

ຂໍ້ກຳນົດ, ບົດບັນຍັດໃດ ທີ່ຂັດກັບດໍາລັດສະບັບນີ້ ລ້ວນແຕ່ຖືກຍົກເລີກ.

ລັດຖະບານ ແຫ່ງ ສປປ ລາວ
ນາຍົກລັດຖະມົນຕີ



ທອງລຸນ ສີສຸລິດ